

---

Mü Müsəbiqənin əsas məqsədi yuxarı sinif şagirdlərinə öz elmi nailiyyətlərini nümayiş etdirmək imkanı vermək və onların arasından ABŞ-da hər il keçirilən Intel ISEF müsəbiqəsində iştirak edəcək namizədləri müəyyənləşdirməkdir. Faktiki olaraq, bu müsəbiqə dünyada şagirdlər arasında keçirilən ən nüfuzlu beynəlxalq müsəbiqəyə seçim turudur.

Mü Müsəbiqənin açılış mərasimində təhsil naziri Mikayıl Cəbbarov, Azərbaycan Təhsil İşçiləri Azad Həmkarlar İttifaqı Respublika Komitəsinin sədri Səttar Mehbalıyev, gənclər və idman nazirinin müavini İntiqam Babayev, Intel ISEF-in MDB ölkələri üzrə meneceri Tatyana Nərayeva, "Mədəd" təşkilatının icraçı direktoru Vüsal Xanlarov, təhsil müəssisələrinin rəhbərləri, ümumi təhsil məktəblərinin direktorları, müəllimlər və şagirdlər iştirak ediblər.

"Sabə Sabahın Alimləri" III Respublika Müsəbiqəsində, Bakı, Sumqayıt və Naxçıvanda yerləşən ümumi təhsil məktəblərinin IX-XI sinif şagirdləri iştirak edirlər. Müsəbiqənin təşkilatçıları Təhsil Nazirliyi, Gənclər və idman Nazirliyi, Azərbaycan Təhsil İşçiləri Azad Həmkarlar İttifaqı Respublika Komitəsi və "Mədəd" Təşkilatıdır. Müsəbiqəyə elmi dəstək verən Bakı Dövlət Universiteti, Sumqayıt Dövlət Universiteti, Qafqaz Universiteti və Naxçıvan Dövlət Universitetlərinin professor-müəllim heyəti tərəfindən gələcəyin alimləri üçün elmi ünsiyyət mühitinin formalaşmasına xüsusi diqqət yetirilir. Şagirdlərə qeyd olunan təhsil ocaqlarının laboratoriyalarındakı müasir avadanlıqlardan istifadə etmək və elmi rəhbərləri ilə birgə tədqiqat aparmaq imkanı yaradılıb.

Mü Müsəbiqə 8 kateqoriya üzrə (riyaziyyat, fizika, kimya, biologiya, tibb və sağlamlıq, ekologiya, mühəndislik, kompüter elmləri) keçirilir. Müsəbiqədə 108 şagird 65 elmi layihə ilə iştirak edir. Həmin layihələrdən 36-ı kollektiv, 29-u isə fərdidir. Layihələrin qiymətləndirilməsi üçün hər kateqoriya üzrə respublikamızın aparıcı alimlərindən ibarət Münsiflər Heyəti yaradılıb. Müsəbiqəyə yalnız yeni elmi ideyası, eksperimentin, mühəndis layihəsinin texniki təsviri, innovativ kompüter proqramının təsviri olan layihələr qəbul edilir. Müsəbiqənin final mərhələsinə Elmi Ekspertiza Komitəsi tərəfindən baxış keçirilən və annotasiyaları təsdiq edilən layihələr buraxılır.

Üç gün davam edəcək müsəbiqədə layihələrin qiymətləndirilməsi və ölkəmizin görkəmli alimləri ilə şagirdlərin görüşü keçiriləcək. Bakı və Sumqayıt şəhərlərindəki məktəblərin şagirdləri və müəllimləri, eləcə də media nümayəndələri layihələrlə tanış olacaqlar. Sonra müsəbiqə qaliblərinin mükafatlandırma mərasimi keçiriləcək.

Müsəbiqənin qaliblərinə təşkilatçılar tərəfindən təsis edilmiş pul mükafatı, diplom və medal təqdim olunacaqdır.

Münsiflər heyəti tərəfindən seçilmiş 5 şagird cari ilin may ayında ABŞ-ın Kaliforniya ştatının Los-Anceles şəhərində keçiriləcək Intel ISEF müsəbiqəsində iştirak etmək imkanı qazanacaqdır.